



AZƏRBAYCAN RESPUBLİKASININ  
MƏRKƏZİ BANKI

# 2025-ci ilin I rübü üzrə Tədiyə balansı

**Yanvar - mart 2025**

***Statistika departamenti***

## STRUKTUR

1. <i>TERMİNLƏR LÜĞƏTİ</i> .....	4
2. <i>XÜLASƏ</i> .....	8
3. <i>CARİ ƏMƏLİYYATLAR BALANSI (CƏB)</i> .....	9
3.1. <i>Xarici ticarət balansı</i> .....	9
3.2. <i>Xidmətlər balansı</i> .....	11
3.3. <i>İlkin gəlirlər balansı</i> .....	12
3.4. <i>Təkrar gəlirlər balansı</i> .....	13
4. <i>KAPİTAL VƏ MALİYYƏNİN HƏRƏKƏTİ HESABI</i> .....	14
4.1. <i>Birbaşa investisiyalar</i> .....	15
4.2. <i>Portfel investisiyaları</i> .....	15
4.3. <i>Neft bonusu</i> .....	16
4.4. <i>Digər investisiyalar</i> .....	16
5. <i>ƏHTİYAT AKTİVLƏRİ</i> .....	16
6. <i>XALİS SƏHVLƏR VƏ BURAXILIŞLAR</i> .....	16

## CƏDVƏLLƏR

<i>CƏDVƏL 1. 2025-ci ilin I rübü üzrə tədiyə balansının əsas göstəriciləri, mln.Ş. ....</i>	<i>8</i>
<i>CƏDVƏL 2. 2025-ci ilin I rübü üzrə CƏB-in əsas göstəriciləri, mln.Ş.....</i>	<i>9</i>
<i>CƏDVƏL 3. Xarici ticarət balansının strukturu, mln.Ş .....</i>	<i>10</i>
<i>CƏDVƏL 4. İdxalın strukturu, mln.Ş.....</i>	<i>11</i>
<i>CƏDVƏL 5. 2025-ci ilin I rübü üzrə xalis maliyyə aktivləri və öhdəlikləri, mln.Ş. ....</i>	<i>14</i>

## QRAFİKLƏR

<i>QRAFİK 1. 2025-ci ilin I rübü üzrə pul baratlarının əsas göstəriciləri, mln.Ş. ....</i>	<i>13</i>
--	-----------

## 1. TERMINLƏR LÜĞƏTİ

<u>Cari əməliyyatlar balansı</u>	Cari əməliyyatlar balansına ölkənin i) xarici ticarət balansı, ii) xidmətlər balansı, iii) ilkin gəlirlər balansı, iv) təkrar gəlirlər balansı daxildir.
<u>Xarici ticarət balansı</u>	Xarici ticarət balansı malların ixrac və idxal əməliyyatlarının saldosedur.
<u>Xidmətlər balansı</u>	Xidmətlər balansı i) emal və təmir xidmətləri, ii) nəqliyyat xidmətləri, iii) turizm xidmətləri, iv) royalti və lisenziya xidmətləri, v) telekommunikasiya və rabitə xidmətləri, vi) tikinti xidmətləri, vii) sığorta xidmətləri, viii) maliyyə xidmətləri, ix) hökumət xidmətləri, x) digər işgüzar xidmətlər, xi) şəxsi, mədəni və əyləncə xidmətləri üzrə ixrac və idxal əməliyyatlarının saldoları əsasında hesablanır.
<u>İlkin gəlirlər balansı</u>	İlkin gəlirlər balansı əldə edilmiş və ödənilmiş faktor gəlirləri, o cümlədən əmək haqları, birbaşa investisiyalardan gəlir, dividend, faiz, renta və s. maddələr üzrə daxilolma və xaricolma əməliyyatlarının saldosu əsasında formalaşır.
<u>Təkrar gəlirlər balansı</u>	Təkrar gəlirlər balansı cari transfertlər, o cümlədən pul baratları, humanitar yardımlar, qrantlar və s. maddələr üzrə daxilolma və xaricolma əməliyyatlarının saldosu əsasında formalaşır.
<u>Kapital və maliyyənin hərəkəti hesabı</u>	Kapital və maliyyənin hərəkəti hesabı ölkəyə daxil olan və ölkədən çıxan vəsaitlərin (kapitalın) hərəkətini əks etdirir. Kapital daxilolmaları və xaricolmaları i) birbaşa, ii) portfel, iii) ticarət kreditləri və avanslar, iv) kreditlər və ssudalar, v) depozitlər və nağd valyuta, habelə digər formalarda ola bilər.
<u>Kapital hesabı</u>	Kapital hesabı ölkənin qalan dünya ilə istehsal edilməmiş qeyri-maliyyə aktivləri üzrə əməliyyatlarını (məsələn, idmançıların

	transferləri), həmçinin kapital yönümlü digər transfertləri (məsələn, avadanlıq formasında edilmiş humanitar yardım) əks etdirir.
<u>Maliyyə hesabı</u>	Maliyyə hesabı ölkənin xalis xarici maliyyə aktivlərini və xalis xarici maliyyə öhdəliklərini əks etdirir. Buraya müxtəlif növ sərmayə axınları, yaranmış maliyyə öhdəlikləri və tələbləri aiddir (birbaşa və portfel investisiyaları, kreditlər və ssudalar, depozitlər və nağd valyuta və digərləri).
<u>Birbaşa investisiyalar</u>	Birbaşa investisiyalar ölkənin rezidenti tərəfindən digər ölkənin rezidentinə məxsus müəssisənin idarə edilməsində nəzarəti həyata keçirməsinə hüquq verən sərmayədir.
<u>Neft bonusu</u>	Neft-qaz sektoru üzrə Hasilatın Pay Bölgüsü sazişlərinin imzalanması və ya icrası ilə bağlı Azərbaycan Respublikasına ödənilən kompensasiya (mükafat) məbləğidir.
<u>Portfel investisiyaları</u>	Portfel investisiyaları ölkənin rezidenti tərəfindən digər ölkənin rezidentinə məxsus müəssisənin idarə edilməsində aktiv iştirak etmədən gəlir əldə etmək məqsədi ilə qiymətli kağızlara edilmiş investisiyalardır. Bu maddəyə birbaşa investisiyalara aid olmayan qiymətli kağızlara investisiyalar aiddir.
<u>Digər investisiyalar</u>	Digər investisiyalara i) ticarət kreditləri və avanslar, ii) kreditlər və ssudalar, iii) depozitlər və nağd valyuta üzrə əməliyyatlar aiddir. Birbaşa, portfel və törəmə maliyyə alətlərinə aid olmayan digər investisiyalar bu maddəyə daxildir.
<u>Ticarət kreditləri</u>	Ticarət kreditləri (borcları) qeyri-rezidentlər tərəfindən rezidentlərə təqdim olunmuş malların (və ya göstərilmiş xidmətlərin) müqabilində rezidentlər tərəfindən dəyəri ödənilməmiş məbləğ, yaxud rezidentlər tərəfindən qeyri-rezidentlərə təqdim olunmuş malların (və ya göstərilmiş xidmətlərin) müqabilində qeyri-rezidentlər tərəfindən dəyəri ödənilməmiş məbləğ hesab edilir.

<u>Ticarət avansları</u>	Ticarət avansları qeyri-rezidentlər tərəfindən rezidentlərə təqdim olunacaq malların (və ya göstəriləcək xidmətlərin) müqabilində rezidentlər tərəfindən dəyəri qabaqcadan ödənilmiş (qismən və ya tam) məbləğ, yaxud rezidentlər tərəfindən qeyri-rezidentlərə təqdim olunacaq malların (və ya göstəriləcək xidmətlərin) müqabilində qeyri-rezidentlər tərəfindən dəyəri qabaqcadan ödənilmiş (qismən və ya tam) məbləğ hesab edilir.
<u>Kreditlər və ssudalar</u>	Kreditlər və ssudalar bağlanmış müqaviləyə uyğun olaraq qaytarılmaq şərtlə, müəyyən müddətə (müddətin uzadılması hüququ ilə) və faizlər (komisyon haqlar) ödənilmək şərtlə, təminatla və ya təminatsız müəyyən məbləğdə borc verilən pul vəsaitidir.
<u>Depozitlər və nağd valyuta</u>	Depozitlər və nağd valyuta müvafiq müqavilə şərtləri ilə faizlər və ya komisyon haqlar ödənilməklə və ya ödənilmədən investorların (depozitorların) tələbi ilə qaytarılmasını və ya başqa hesaba köçürülməsini nəzərdə tutan cari, əmanət (depozit), müxbir və ya digər hesablara qoyulmuş və ya köçürülmüş pul vəsaiti və nağd formada olan xarici valyuta hesab edilir.
<u>Ehtiyat aktivləri</u>	Cari əməliyyatlar balansında və kapital və maliyyənin hərəkəti hesabında baş vermiş əməliyyatların nəticəsi olaraq ölkənin strateji valyuta ehtiyatlarının artıb/azalmasını ifadə edir. Təcrübədə cari əməliyyatlar balansı profisitli olduqda, bu profisit kapital və maliyyənin hərəkəti hesabının kəsirini maliyyələşdirir. Əgər cari əməliyyatlar balansının profisiti kapital və maliyyənin hərəkəti hesabının kəsirini üstələyirsə, bu halda yaranmış fərq ehtiyat aktivlərini artırma bilər.
<u>Xalis səhvlər və buraxılışlar</u>	Xalis səhvlər və buraxılışlar tədiyə balansının müvafiq maddələri üzrə qeydiyyatla alınmayan əməliyyatların nəticəsində

	<p>formalaşa bilər. Təcrübədə tədiyə balansının tərtibatında xalis səhvlər və buraxılışların “0” olmasını təmin etmək mümkün deyildir. Təcrübə göstərir ki, xarici iqtisadi əlaqələrin sürətlə genişləndiyi şəraitdə bir sıra əməliyyatların dəqiq qeydiyyatını aparmaq mürəkkəb bir prosesdir. Buna səbəb informasiyanın tam olmaması, informasiya mənbələri arasında vaxt intervalı, qiymətləndirmələrdə kənarlaşmalar və s. kimi amillərdir. Əksər hallarda bir əməliyyatın kredit və debet tərəflərini qeyd etmək üçün müxtəlif informasiya mənbələrindən istifadə olunur. Bu mənbələrin biri və ya bir neçəsi natamam olduqda kredit və debet tərəfləri bir-birinə bərabər olmur və nəticədə müəyyən fərq yaranır. Bu fərqlər ümumiləşdirilərək yekunda xalis səhvlər və buraxılışlar bölməsində əks olunur. Misal olaraq, tədiyə balansında cari hesablar balansı ilə kapital və maliyyənin hərəkəti hesabı üzrə balansın fərqi nəticəsində yaranmış profisit ehtiyat aktivlərinin artımını üstələyirsə, bu fərq xalis səhvlər və buraxılışlar bölməsində mənfi işarə ilə qeyd olunmalıdır.</p>
--	---

## 2. XÜLASƏ

2025-ci ilin I rübü üzrə Azərbaycan iqtisadiyyatı üçün xarici mühit əlverişli olmuşdur. Bu dövrdə tədiyə balansının<sup>1</sup> cari əməliyyatlar hesabında 1.1 mlrd.\$ həcmində profisit formalaşmış, kapital və maliyyənin hərəkəti balansında isə 1.2 mlrd.\$-lıq kəsir yaranmışdır. Dövr ərzində ölkənin ehtiyat aktivlərinin reallaşmış hissəsi 0.4 mlrd.\$ azalmışdır. Bununla belə, ölkənin strateji valyuta aktivləri dövrün sonuna 2.5 mlrd.\$ artaraq 73.5 mlrd.\$-a çatmışdır. Bu dövrdə xam neftin orta qiyməti 74.2 \$/barel olmuşdur.

### CƏDVƏL 1. 2025-ci ilin I rübü üzrə tədiyə balansının əsas göstəriciləri, mln.\$.

Göstəricilər	I rüb 2025-ci il
<b>Cari əməliyyatlar balansı</b>	<b>1 142.9</b>
Xarici ticarət balansı	2 445.4
Xidmətlər balansı	-752.8
İlkin gəlirlər balansı	-656.2
- <i>İnvestisiya gəlirlərinin repatriasiyası</i>	-612.1
Təkrar gəlirlər balansı	106.5
<b>Kapital hesabı</b>	<b>-0.7</b>
<b>Maliyyə hesabı</b>	<b>-1 224.7</b>
Xalis maliyyə aktivləri	1 179.6
- <i>xaricə yönəldilmiş birbaşa investisiyalar</i>	-144.1
- <i>portfel investisiyaları</i>	629.2
- <i>digər investisiyalar</i>	694.5
Xalis maliyyə öhdəlikləri	-45.1
- <i>cəlb olunmuş birbaşa investisiyalar</i>	1 519.0
- <i>cəlb olunmuş investisiyanın repatriasiyası</i>	-1 758.6
- <i>neft bonusu</i>	450.2
- <i>portfel investisiyaları</i>	-4.7
- <i>digər investisiyalar</i>	-251.0
<b>Ehtiyat aktivlərinin dəyişimi</b>	<b>-413.0</b>
<b>Xalis səhvlər və buraxılışlar</b>	<b>-330.5</b>

<sup>1</sup> Tədiyə balansının metodoloji tərtibatı ilə bağlı <https://uploads.cbar.az/assets/4f9ced2ebffd8b2fb6149f920.pdf> səhifəsinə müraciət edilə bilər.



### 3. CARİ ƏMƏLİYYATLAR BALANSI (CƏB)

2025-ci ilin I rübü üzrə cari əməliyyatlar hesabının profisiti 1.1 mlrd.\$ və ya ÜDM-in 6.5%-ni təşkil etmişdir (2024-cü ilin I rübü üzrə 1.7 mlrd.\$ profisit olmuşdur). Neft-qaz sektoru üzrə CƏB-in profisiti ötən ilin müvafiq dövrünə nəzərən (ö.i.m.d.n.) 6.8% artaraq 3.9 mlrd.\$, qeyri-neft-qaz sektoru üzrə CƏB-in kəsiri isə 43.9% artaraq 2.8 mlrd.\$ məbləğində olmuşdur.

CƏDVƏL 2. 2025-ci ilin I rübü üzrə CƏB-in əsas göstəriciləri, mln.\$.

Göstəricilər	I rüb 2024-cü il	I rüb 2025-ci il	Dəyişmə, %-lə
Cari əməliyyatlar balansı	1 729.8	1 142.9	-33.9
- Neft-qaz sektoru	3 633.1	3 881.2	6.8
- Digər sektorlar	-1 903.3	-2 738.3	43.9
Xarici ticarət balansı	2 669.4	2 445.4	-8.4
Xidmətlər balansı	-552.1	-752.8	36.3
İlkin gəlirlər balansı	-566.4	-656.2	15.9
Təkrar gəlirlər balansı	178.9	106.5	-40.5

#### 3.1. Xarici ticarət balansı

2025-ci ilin I rübü üzrə xarici ticarət dövriyyəsi 10.0 mlrd.\$ təşkil etmiş, neft-qaz sektoru üzrə 5.0 mlrd.\$ həcmində profisit qeyri-neft-qaz sektoru üzrə 2.5 mlrd.\$ həcmində kəsiri bağlamışdır. Nəticədə hesabat dövründə xarici ticarət balansında 2.5 mlrd.\$ həcmində profisit yaranmışdır. 2025-ci ilin I rübündə Azərbaycanın dünyanın 156 ölkəsi ilə ticarət əlaqələri olmuşdur. Xarici ticarətin 12.5%-i MDB üzvü olan ölkələrin, 87.5%-i isə digər xarici ölkələrin payına düşür.

*CƏDVƏL 3. Xarici ticarət balansının strukturu, mln.\$.*

Göstəricilər	I rüb 2024-cü il	I rüb 2025-ci il	Dəyişmə, %-lə
<b>Xarici ticarət balansı</b>	<b>2 669.4</b>	<b>2 445.4</b>	<b>-8.4</b>
- Cəmi ixrac	6 184.5	6 212.8	0.5
- Cəmi idxal	-3 515.1	-3 767.4	7.2
<b>Neft-qaz sektoru</b>	<b>5 015.1</b>	<b>4 960.3</b>	<b>-1.1</b>
- İxrac	5 520.9	5 470.7	-0.9
- İdxal	-505.8	-510.4	0.9
<b>Qeyri-neft-qaz sektoru</b>	<b>-2 345.7</b>	<b>-2 514.9</b>	<b>7.2</b>
- İxrac	663.6	742.1	11.8
- İdxal	-3 009.3	-3 257.0	8.2

**Əmtəə ixracı.** Hesabat dövründə əmtəə ixracı 0.5% artaraq 6.2 mlrd.\$ təşkil etmişdir. Dövr ərzində əsasən dünya bazarlarında xam neftin və təbii qazın qiymətlərinin əlverişli olması şəraitində neft-qaz sektoru üzrə ixracın həcmi 5.5 mlrd.\$ olmuşdur. İxrac olunmuş neft-qaz məhsullarının (5.5 mlrd.\$) 3.5 mlrd.\$-ı xam neftin, 1.9 mlrd.\$-ı təbii qazın, 0.1 mlrd.\$-ı isə neft emalı məhsullarının payına düşür. 2025-ci ilin I rübü üzrə qeyri-neft-qaz ixracı 11.8% artaraq 0.7 mlrd.\$ olmuşdur.

**Əmtəə idxalı.** 2025-ci ilin I rübü üzrə əmtəə idxalı ö.i.m.d.n. 7.2% artaraq 3.8 mlrd.\$ təşkil etmişdir: o cümlədən istehlak mallarının idxalının ümumi dəyəri isə 1.6 mlrd.\$ olmuş, bunun da 0.6 mlrd.\$-ı ərzaq məhsullarının payına düşür. Qeyri-neft-qaz sektoru üzrə idxal 8.2% artaraq 3.3 mlrd.\$ olmuşdur. Qeyri-neft-qaz idxalının strukturunda: kərə yağının (43.0%); tərəvəz məhsullarının (29.9%); dənli bitkilərin (19.8%); traktorların (15.9%); minik avtomobillərinin (13.2%); ətir və kosmetik vasitələrin (8.7%); alkoqollu və alkoqolsuz içkilərin (5.6%); kağız məmulatlarının (5.1%), tütün və tütün məhsullarının (0.9%) idxalı artmışdır. Bu dövrdə, hesablama maşınlarının (38.4%); yük avtomobillərinin (24.0%); bitki yağlarının (23.2%); kommunikasiya qurğularının (20.0%); sabun və yuyucu vasitələrin (13.7%); kran, klapan, boru kəməri armaturlarının (12.3%); şəkərin (6.9%); əczaçılıq məhsullarının (4.2%); metalların (2.4%); daş və şüşə məmulatlarının (0.5%) və mebel məhsullarının (0.1%) idxalı isə azalmışdır.

İdxalın strukturunda xarici investisiyalar hesabına gətirilmiş maşın-avadanlıqların və malların xüsusi çəkisi 3.2% təşkil edərək 0.1 mlrd.\$ olmuşdur.

#### CƏDVƏL 4. İdxalın strukturu, mln.\$.

Göstəricilər	I rüb 2024-cü il		I rüb 2025-ci il	
	Məbləğ	Xüsusi çəki, %-lə	Məbləğ	Xüsusi çəki, %-lə
İdxal	3 515.1	100.0	3 767.4	100.0
<i>o cümlədən:</i>				
1. İstehlak malları	1 488.5	42.4	1 572.6	41.8
- <i>ərzaq malları</i>	533.5	15.2	597.9	15.9
- <i>digərləri</i>	955.0	27.2	974.7	25.9
2. İnvestisiya yönümlü mallar	120.9	3.4	121.3	3.2
3. Digər mallar	1 905.7	54.2	2 073.5	55.0

#### 3.2. Xidmətlər balansı

2025-ci ilin I rübü üzrə xarici dövlətlərlə Azərbaycanın iqtisadi əlaqələrində xidmətlərin ümumi həcmi 4.7 mlrd.\$-ı təşkil etmişdir. Bunun 2.7 mlrd.\$-ı qeyri-rezidentlər tərəfindən Azərbaycanın rezidentlərinə, 2.0 mlrd.\$-ı isə Azərbaycan rezidentləri tərəfindən xarici ölkələrin rezidentlərinə göstərilən xidmətlərdir. Ümumilikdə, xidmətlər balansında yaranan kəsir 36.3% artaraq 0.7 mlrd.\$ olmuşdur. Neft-qaz sektoru üzrə xidmətlər balansının (əsasən tikinti xidmətləri və digər işgüzar xidmətlər) kəsiri 375.3 mln.\$ olmuşdur. Qeyri-neft-qaz sektoru üzrə xidmətlər balansının kəsiri isə 377.5 mln.\$ olmuşdur.

Qarşılıqlı xidmətlər dövriyyəsinin 26.7%-i nəqliyyat xidmətləri üzrə aparılan əməliyyatların payına düşür. Ümumi dəyəri 1.2 mlrd.\$ olan nəqliyyat xidmətlərinin 63.1%-i qeyri-rezidentlərin Azərbaycanın nəqliyyat xidmətlərindən istifadəsi ilə əlaqədar olmuşdur. Azərbaycan rezidentlərinin qeyri-rezidentlərə göstərdikləri nəqliyyat xidmətlərinin dəyəri 788.9 mln.\$, qeyri-rezidentlərin Azərbaycan rezidentlərinə göstərdikləri nəqliyyat xidmətlərinin dəyəri isə 460.6 mln.\$ təşkil etmişdir.

Dövr ərzində qeyri-neft-qaz sektoru üzrə nəqliyyat xidmətlərinin ixracı ö.i.m.d.n. 23.3%, idxalı isə 4.9% artmışdır. Nəticədə nəqliyyat xidmətləri üzrə profisit 17.8% artaraq 328.3 mln.\$

olmuşdur. Qeyd edək ki, nəqliyyat xidmətləri üzrə profisit 2024-cü ilin I rübündə 278.7 mln.Ş-ı təşkil etmişdir.

2025-ci ilin I rübündə qarşılıqlı turizm xidmətlərinin dövriyyəsi 8.8% artaraq 751.9 mln.Ş təşkil etmişdir. Hesabat dövründə turizm xidmətləri üzrə ixracın (380.5 mln.Ş) idxalı (371.4 mln.Ş) üstələməsi nəticəsində 9.1 mln.Ş həcmində profisit yaranmışdır. Bu dövrdə xaricə səfər edən Azərbaycan vətəndaşlarının sayı 0.7%, Azərbaycana gələn xarici vətəndaşların sayı isə 1.1% azalmışdır. Xarici ölkələr tərəfindən Azərbaycan rezidentlərinə turizmlə bağlı göstərilən xidmətlərin həcmi 371.4 mln.Ş olmuşdur. Bunun 79.2%-i Azərbaycan vətəndaşlarının şəxsi səfərləri ilə bağlı olmuşdur (məlik idxal üçün vəsaitlər istisna olmaqla).

Hesabat dövründə qeyri-neft-qaz sektoru üzrə qeyri-rezidentlərə göstərilən tikinti xidmətlərinin həcmi 0.4 mln.Ş təşkil etmişdir. Qeyri-neft-qaz sektoru üzrə qeyri-rezidentlərə ödənilən digər işgüzar xidmətlərin həcmi isə 61.0% artaraq 0.5 mlrd.Ş olmuşdur.

### *3.3. İlk gəlirlər balansı*

Hesabat dövründə ilkin gəlirlər balansında neft-qaz sektoru üzrə 703.9 mln.Ş kəsir, qeyri-neft-qaz sektoru üzrə isə 47.7 mln.Ş profisit olmuşdur. Nəticədə ilkin gəlirlər balansında kəsir 15.9% artaraq 656.2 mln.Ş təşkil etmişdir.

İlkin gəlirlər üzrə daxilolmaların və ödənişlərin ümumi dövriyyəsi 1.9 mlrd.Ş olmuşdur. Bunun 67.4%-ini 1.3 mlrd.Ş olmaqla Azərbaycandan qeyri-rezidentlərə ödənişlər təşkil etmişdir. Bu məbləğin isə əsas hissəsini (811.2 mln.Ş) xarici investorların payına düşən gəlirlərin repatriasiyası (o cümlədən 739.8 mln.Ş beynəlxalq neft-qaz konsorsiumları üzrə əsasən xam neft və təbii qaz şəklində repatriasiya), qiymətli kağızlar portfeli üzrə qeyri-rezidentlərə ödənilən faizlər (124.1 mln.Ş), xarici kreditlərdən istifadəyə görə ödənilən faizlər (97.5 mln.Ş) və digər ödənişlər (238.2 mln.Ş) təşkil etmişdir. Məlumat üçün qeyd edək ki, digər ödənişlərin böyük hissəsi (185.2 mln.Ş) ölkə iqtisadiyyatına yenidən investisiya (Azərbaycanda qazanılan gəlirlərin ölkəyə təkrar investisiyası) formasında daxil olduğu üçün birbaşa xarici investisiyalar maddəsində nəzərə alınmışdır.



### 3.4. Təkrar gəlirlər balansı

Təkrar gəlirlər üzrə xarici ölkələrlə aparılan əməliyyatların ümumi həcmi 0.4 mlrd.\$ məbləğində qiymətləndirilmişdir. Daxilolmalar 248.3 mln.\$, ödənişlər isə 141.8 mln.\$ təşkil etmişdir.

Təkrar gəlirlər üzrə ümumi daxilolmaların 92.4%-ni xarici ölkələrdən fiziki şəxslərin pul baratları, 4.7%-ni ölkəyə gətirilən humanitar malların və digər yardımların həcmi, 2.9%-ni isə digər daxilolmalar təşkil edir.

Ölkəyə göndərilən pul baratlarının həcmi 22.1% daralaraq 229.5 mln.\$, ölkədən köçürülən pul baratlarının həcmi isə 14.3% azalaraq 112.7 mln.\$ olmuşdur. Nəticədə pul baratları üzrə 116.8 mln.\$ müsbət saldo yaranmışdır.

*QRAFİK 1. 2025-ci ilin I rübü üzrə pul baratlarının əsas göstəriciləri, mln.\$.*



Bütövlükdə, təkrar gəlirlər üzrə əməliyyatların saldosu müsbət 106.5 mln.\$ (40.5% azalma) təşkil etmişdir.

#### 4. KAPİTAL VƏ MALİYYƏNİN HƏRƏKƏTİ HESABI<sup>2</sup>

2025-ci ilin I rübü üzrə ölkənin xalis maliyyə aktivləri 1.2 mlrd.\$ artmışdır. Bu göstərici xaricə yönəldilmiş birbaşa investisiyalar (-144.1 mln.\$), portfel investisiyaları (629.2 mln.\$) və digər investisiyalar (694.5 mln.\$) hesabına formalaşmışdır.

Hesabat dövründə ölkənin xalis maliyyə öhdəlikləri isə 45.1 mln.\$ azalmışdır ki, bu da xaricdən cəlb olunmuş birbaşa investisiyalar (-239.6 mln.\$), neft bonusu (450.2 mln.\$), portfel investisiyaları (-4.7 mln.\$) və digər investisiyalar (-251.0 mln.\$) hesabına formalaşmışdır.

CƏDVƏL 5. 2025-ci ilin I rübü üzrə xalis maliyyə aktivləri və öhdəlikləri, mln.\$.

	Aktivlər	Öhdəliklər
<b>Birbaşa investisiyalar</b>	<b>-144.1</b>	<b>-239.6</b>
- neft-qaz sektoru	-257.5	-541.6
- digər sektorlar	113.4	302.0
<b>Neft bonusu</b>		<b>450.2</b>
<b>Portfel investisiyaları</b>	<b>629.2</b>	<b>-4.7</b>
<b>Digər investisiyalar</b>	<b>694.5</b>	<b>-251.0</b>
- Ticarət kreditləri və avanslar	85.9	-374.9
- Kreditlər və ssudalar	-15.5	206.5
- Depozitlər və nağd valyuta	624.1	-82.6
<b>CƏMİ</b>	<b>1 179.6</b>	<b>-45.1</b>

<sup>2</sup> Beynəlxalq Valyuta Fondunun tədiyə balansı üzrə yeni (6-cı nəşr) təlimatının tələblərinə uyğun olaraq tədiyə balansının strukturunda maliyyə hesabı Aktivlər/Öhdəliklər prinsipi üzrə təsnifləşdirilmişdir.

#### 4.1. *Birbaşa investisiyalar*

Birbaşa xarici investisiyalar üzrə xalis maliyyə aktivləri 144.1 mln.\$, xalis maliyyə öhdəlikləri isə 239.6 mln.\$ azalmışdır.

Birbaşa xarici investisiyalar formasında xaricdən cəlb olunmuş sərmayələrin ümumi məbləği 1.5 mlrd.\$, xarici iqtisadiyyata yönəldilmiş birbaşa xarici investisiyaların həcmi isə 315.1 mln.\$ olmuşdur. Ümumilikdə birbaşa xarici investisiyalar üzrə 95.5 mln.\$ kəsir yaranmışdır.

Ölkə iqtisadiyyatına yatırılmış birbaşa xarici investisiyaların strukturunda neft-qaz sektorunun xüsusi çəkisi 73.5% təşkil etmişdir. 2025-ci ilin I rübü üzrə tədiyə balansında birbaşa xarici investisiyalar maddəsinin neft-qaz sektoru üzrə xalis maliyyə öhdəliklərinin (-541.6 mln.\$) azalması neft-qaz sektoru üzrə cəlb olunmuş investisiya ilə (1 116.6 mln.\$) həmin sektor üzrə kapitalın repatriasiyası (1 658.2 mln.\$, əsasən beynəlxalq neft-qaz konsorsiumların payına düşən xam neft və təbii qaz şəklində olan kapital repatriasiyası) arasındakı fərqdən formalaşır.

Qiymətləndirmələrə görə qeyri-neft-qaz sektoruna cəlb olunmuş birbaşa xarici investisiyaların ümumi məbləği 2.2 dəfə artaraq 402.4 mln.\$ olmuşdur ki, bunun da bir hissəsi (146.9 mln.\$) ölkə iqtisadiyyatına gəlirlərin təkrar investisiyası ilə bağlı olmuşdur.

#### 4.2. *Portfel investisiyaları*

Portfel investisiyaları üzrə xalis maliyyə aktivləri 0.6 mlrd.\$ artmış, xalis maliyyə öhdəlikləri isə 4.7 mln.\$ azalmışdır.

Hesabat dövründə portfel investisiyaları üzrə aktivlər dövlət (7.8 mln.\$) sektorunun, bankların (480.1 mln.\$) və digər (165.1 mln.\$) sektorların hesabına artmış, kapitalda iştiraka təminat verən qiymətli kağızların (23.8 mln.\$) hesabına azalmışdır. Öhdəliklər isə əsasən, kapitalda iştiraka təminat verən qiymətli kağızların (1.0 min \$) və digər (6.4 mln.\$) sektorların hesabına artmış, dövlət (11.1 mln.\$) sektorunun, bankların (18.0 min \$) hesabına isə azalmışdır.

#### 4.3. *Neft bonusu*

2017-ci il 14 sentyabr tarixli "Xəzər dənizinin Azərbaycan sektorunda Azəri, Çıraq və Günəşli yatağının dərinlikdə yerləşən hissəsinin birgə işlənməsi və hasilatın pay bölgüsü haqqında Saziş"in ("AÇG HPBS") 29.2-ci maddəsinə əsasən, 2018-2025-ci illər ərzində ümumilikdə 3.6 mlrd.\$ məbləğində neft bonusu ödənilməsi nəzərdə tutulmuşdur. Bu məbləğin illik ödənişi 450 mln.\$ təşkil edir. Cari il üzrə nəzərdə tutulan vəsait 2025-ci ilin I rübünün yanvar ayında Azərbaycan tərəfinə ödənilmişdir.

#### 4.4. *Digər investisiyalar*

Digər investisiyalar üzrə xalis maliyyə aktivləri 0.7 mlrd.\$ artmış, xalis maliyyə öhdəlikləri isə 0.2 mlrd.\$ azalmışdır.

Hesabat dövründə kreditlər və ssudalar üzrə xalis maliyyə aktivləri 15.5 mln.\$ azalmış, xalis maliyyə öhdəlikləri isə 206.5 mln.\$ artmışdır. Kreditlər və ssudalar üzrə xalis maliyyə öhdəlikləri bank (54.9 mln.\$) sektorunun və neft-qaz sektorunun kreditləri (277.2 mln.\$) hesabına artmış, müəssisələrin kreditləri (3.0 mln.\$), dövlət kreditləri (99.9 mln.\$) və dövlət zəmanətli kreditlər (22.7 mln.\$) hesabına isə azalmışdır.

Depozitlər və nağd valyuta üzrə xalis maliyyə aktivləri 0.6 mlrd.\$ artmış, xalis maliyyə öhdəlikləri isə 0.1 mlrd.\$ azalmışdır.

#### 5. *EHİYAT AKTİVLƏRİ*

2025-ci ilin I rübü ərzində tədiyə balansının ehtiyat aktivləri 0.4 mlrd.\$<sup>3</sup> azalmışdır.

#### 6. *XALIS SƏHVLƏR VƏ BURAXILIŞLAR*

Hesabat dövründə tədiyə balansı üzrə xalis səhvlər və buraxılışlar mənfi 0.3 mlrd.\$ həcmində olmuşdur.

---

<sup>3</sup> Məzənnə fərqi, yenidənqiymətləndirmə və digər dəyişmələr nəzərə alınmadan.